

నిర్మాణరంగ కార్మికుల సంక్షేమ నిధులను

తమ బడాయి ప్రచారానికి వాడుకొంటున్న రాష్ట్ర ప్రభుత్వం

నిర్మాణరంగ కార్మికుల సెస్సుపేరిట బిల్లర్లు, రియల్టర్లు, ప్లాట్ల కొనుగోలుదారుల నుండి వసూలు చేసిన మొత్తాలను ప్రభుత్వాలు, ఆ కార్మికుల సంక్షేమం కోసం ఖర్చు పెట్టకుండా మిగుల్చుకోవటం పట్ల ఇటీవలనే ఒక ప్రజా ప్రయోజనాల వ్యాజ్యపు విచారణ సందర్భంగా సుప్రీంకోర్టు తన తీవ్ర ఆగ్రహాన్ని వ్యక్తం చేసింది.

'1996 - నిర్మాణరంగ కార్మికుల సంక్షేమ చట్టం' ప్రకారం వసూలుచేసిన 27,000 కోట్ల రూపాయల మొత్తంలో నామమాత్రంగా కూడా నిర్మాణరంగ కార్మికుల సంక్షేమం కోసం వినియోగించకపోవటాన్ని సుప్రీంకోర్టు తప్పు పట్టింది.

ఆ చట్ట ప్రకారం సంక్షేమ బోర్డులను రాష్ట్ర ప్రభుత్వాలు ఏర్పాటుచేయకపోవటం, నిర్మాణరంగ కార్మికులకు సహాయాన్ని అందించకపోవటం పట్ల సుప్రీంకోర్టు తీవ్రమైన వ్యాఖ్యలు చేసింది. ప్రత్యేకించి యీ విషయంలో ఆంధ్రప్రదేశ్, హర్యానా, పంజాబ్, మహారాష్ట్ర ప్రభుత్వాలు అవలంబిస్తున్న నిర్లక్ష్యాన్నే, కనీసం నిర్మాణరంగ కార్మికుల కళ్ళలోకి దుమ్ముపడకుండా రక్షణ పరికరంగా కళ్ళజోళ్ళనైనా వారికి సరఫరా చేయకుండా వుండే స్థితిపట్ల తన ఆవేదనను వెల్లడిస్తూ పదే పదే తాము ఉత్తర్వులిచ్చినా రాష్ట్ర ప్రభుత్వాలు పట్టించుకోక నిర్లక్ష్యం వహించటాన్ని అభిశంసించింది.

అయినా, నేడు మన రాష్ట్రంలో 'అపూర్వమైన అంతర్జాతీయ స్థాయి రాజధాని' నిర్మాణంలో మునిగి పోయిన పాలకులు, ఆ నిర్మాణానికి తమ రక్తమాంసాలనూ, ప్రాణాలనూ సమర్పించిన కార్మికులకు చట్టపరంగానైనా సమకూర్చాల్సిన కనీస సంక్షేమ బాధ్యతను ఉద్దేశ్య పూర్వకంగానే నిర్లక్ష్యం చేస్తున్నారు.

ఈరోజున రాజధాని నిర్మాణ పనుల్లోనూ, పుష్కర ఏర్పాట్ల ప్రత్యేక నిర్మాణపనుల్లోనూ యితర రాష్ట్రాలైన ఒడిషా, బీహార్, చత్తీస్‌ఘడ్, తదితర ఉత్తరాది రాష్ట్రాలకు చెందిన 5,000 మంది వలస కార్మికులను, ఆ పనులకు ఒప్పందం చేసుకొన్న బడా కాంట్రాక్టు కంపెనీలు వాడుకొంటున్నారు. వీరందరినీ కాంట్రాక్టు లేబర్ ఏజెంట్ల ద్వారా తెప్పించుకొంటున్నారు. అయినా ప్రధాన యజమానులైన కాంట్రాక్టు కంపెనీలలో చట్టప్రకారం ఎక్కువ కంపెనీలు లేబరు డిపార్టుమెంటులో చేయించు కోవాల్సిన నమోదు (రిజిస్ట్రేషన్)ను చేయించుకోలేదు. ఆరకంగా వారు నిర్మాణరంగ కార్మికులపట్ల వహించాల్సిన చట్టబద్ధ బాధ్యతకు కట్టుబడకుండా తప్పించుకొన్నారు.

ఇందుకు బదులు వీరందరినీ (వలస కార్మికులను) 'చంద్రన్న బీమా పథకం'లో చేర్చుకొంటూ, కాంట్రాక్టర్ల బాధ్యతను, ఆ వలస కార్మికులే భరించేటట్టు చేస్తున్నారు.

ఎన్నో చట్టాలున్నా, జి.వో.లు వున్నా కాంట్రాక్టర్లు ఆ నిబంధనలను (కార్మికుల సంక్షేమ బాధ్యత) పాటించకుండా ఉల్లంఘిస్తున్నారు కాబట్టి, 1.55 కోట్లమంది కార్మికులను 'చంద్రన్న బీమా పథకం'లో చేర్పించటం ద్వారా వారిని ఆదుకొని, వారి సంక్షేమాన్ని పట్టించుకొంటున్నామంటూ రాష్ట్ర ప్రభుత్వాధికారులు నిస్సిగ్గుగా ప్రకటిస్తూ, చట్ట ఉల్లంఘనలకు పాల్పడుతున్న బడా కాంట్రాక్టర్ల పక్షం వహిస్తున్నారు.

తీరా చూస్తే యీ 'చంద్రన్న బీమా పథకం' కోసం రాష్ట్ర ప్రభుత్వం ఏం కేటాయించిందో తెలియదు. అటు కార్మికుల నుండి ప్రీమియంపేరిట కోట్లలో వసూలుచేస్తూ, యిటు భవన నిర్మాణ కార్మికుల సెస్సు మొత్తం నుండి ప్రభుత్వవాటాగా 131.15 కోట్ల రూపాయలను చెల్లిస్తారట!

ఈ మధ్యన వేసవికాలంలో 'చలివేంద్రాలు' పెట్టి చంద్రబాబు తరపున పెద్ద ప్రచారంకావించినందుకు భారీ మొత్తాల్లో, యీ భవన నిర్మాణరంగ కార్మికుల సంక్షేమ మొత్తాలనుండి వాడుకొన్నారు.

ప్రభుత్వ ఆస్తులలో జరిగే కాన్పులన్నింటికీ, యీ భవన - నిర్మాణరంగాల కార్మికుల సంక్షేమ నిధి నుండి రాష్ట్ర ప్రభుత్వం ఖర్చుపెట్టింది.

రాష్ట్ర కార్మికశాఖ తన రోజువారీ ఖర్చులకోసం యీ భవన - నిర్మాణరంగ కార్మికుల సంక్షేమ నిధి నుండి 10 కోట్లు వాడుకొంది.

భవన-నిర్మాణరంగ కార్మికుల సెస్సు నిధి నుండి కేవలం 5.16% కార్మికుల కోసం నేరుగా ఖర్చుపెట్టిన ప్రభుత్వం, 18.54% మొత్తాన్ని నిర్వహణ ఖర్చుల కోసం ఖర్చుపెట్టడమన్నది, రాష్ట్ర పాలకులు ఈ నిర్మాణరంగ కార్మికుల పట్ల ఎంత నిర్లక్ష్యంగా వున్నారో తేటతెల్లం చేస్తున్నది.

మరోవైపున చట్టప్రకారం నిర్మాణరంగ కార్మికుల సంక్షేమ సెస్సును చెల్లించకుండా, చట్టాన్ని ఉద్దేశ్య పూర్వకంగానే, ఉల్లంఘిస్తున్న బహుళజాతి నిర్మాణ సంస్థలయిన విటిపిఎల్ లిమిటెడ్, గాయత్రీ కన్స్ట్రక్షన్స్, ట్రాన్స్ ట్రాయ్ ఇండియా లాంటి బడా, బహుళజాతి సంస్థలపై రాష్ట్ర ప్రభుత్వం ఏ రకమైన చట్టపర చర్యలూ తీసుకోకపోవటం అనేది, రాష్ట్ర పాలకుల పెట్టుబడిదారీ అనుకూల, కార్మిక వ్యతిరేక వర్గస్వభావానికి అద్దం పడుతోంది.

ఆంధ్రప్రదేశ్ - భవన నిర్మాణ రంగ కార్మికుల సంక్షేమ బోర్డు యొక్క సంక్షేమ నిధుల నుండి 30 కోట్ల రూపాయలు అంటే ఆ నిధిలో నాల్గవంతు, ప్రచారం కోసమే వాడినట్లు లెఖలు చెబున్నాయి. ఇది అక్రమం కాదా అని సంబంధిత ఉన్నత ప్రభుత్వాధి కారులను ప్రశ్నిస్తే, సుప్రీంకోర్టు తమను ఆ సంక్షేమ నిధులను ఖర్చుపెట్టమని ఆదేశించింది కదా! అంటూ 'తాడిచెట్టు ఎందుకు ఎక్కావు? అంటే దూడ గడ్డికోసం' అనే అపసవ్యపు పెడసరి జవాబు చెబున్నారు.

ఇప్పుడు ఈ అవకతవకలు, అపసవ్య ఖర్చులూ బయటపడటంతో ఆంధ్రప్రదేశ్ కార్మికశాఖ నిధులను దుర్వినియోగపరిచిన వారిపై ఎటువంటి చట్టపరమైన చర్యలు తీసుకోవాలనే విషయంలో ప్రఖ్యాతి పొందిన ఒక లా యూనివర్సిటీ నిపుణుల వద్ద నుండి సలహా తీసుకొంటున్నట్లు నాటకమాడుతోంది.

గత రెండు సంవత్సరాలుగా 'మేడే' ఖర్చులపేరిట యీ భవన నిర్మాణరంగ కార్మికుల నిధి నుండి అసాధారణ భారీ మొత్తాలు దుర్వినియోగపరిచిన వైనం కూడా బయల్పడింది.

'ప్రజల సొమ్ముతో పెద్ద తిరుపతి వెళ్ళారు' అన్న చందంగా, భవన - నిర్మాణరంగ కార్మికుల సంక్షేమ నిధి నుండి భారీ మొత్తాలను తన పార్టీ పాలన బడాయి ప్రచారం కోసం చంద్రబాబు ప్రభుత్వం యిష్టా రాజ్యంగా ఖర్చుపెడుతోంది.

ఇదే 'కార్మిక సంక్షేమం' కోసం ముఖ్యమంత్రి చంద్రబాబునాయుడు పాటుపడుతున్న విధానం!

రాష్ట్రంలోని కార్మికులను తమ న్యాయబద్ధమైన డిమాండ్ల కోసం నామమాత్రంగా కూడా నిరసన తెలపటానికి అంగీకరించకుండా, వారిని నిర్దాక్షిణ్యంగా అణచివేస్తున్న రాష్ట్ర పాలకులు, ఆ కార్మికుల సంక్షేమ నిధినే తమ బడాయి ప్రచారం కోసం వాడుకోవటాన్ని కార్మికవర్గం ముక్తకంఠంతో నిరసింపాలి! ఈ పగటి దోపిడీని వ్యతిరేకించాలి!